

‘సూర్యోదయం కుట్రకాదు’ ‘ప్రజాసేవలో తరిమెల నాగిరెడ్డి’

పుస్తకాల పరిచయ సభ



పుస్తక పరిచయ సభలో ప్రసంగిస్తున్న కా॥ ఎస్.రూస్సీ: సభకు హాజరైన ప్రజాసేవకం

బొబ్బిలి, 17-7-16 :

విప్లవ కమ్యూనిస్టు నాయకుడు, మార్క్సిస్ట్ మేధావి కామ్రేడ్ తరిమెల నాగిరెడ్డి శతజయంతి సందర్భంగా తరిమెల నాగిరెడ్డి మెమోరియల్ కమిటీ ఆధ్వర్యంలో ప్రచురించిన ‘సూర్యోదయం కుట్రకాదు’ ‘ప్రజాసేవలో తరిమెల నాగిరెడ్డి’ పుస్తకాల పరిచయసభ 17-7-16న విజయనగరం జిల్లా బొబ్బిలిలోని అంజలి ఫంక్షన్ హాల్లో జరిగింది. తరిమెల నాగిరెడ్డి మెమోరియల్ ట్రస్టు మరియు తరిమెల నాగిరెడ్డి మెమోరియల్ కమిటీల ఆధ్వర్యంలో జరిగిన ఈ సభకు ప్రముఖ న్యాయవాది, సిపిఐ నాయకులు కండాపు ప్రసాదరావు అధ్యక్షత వహించారు.

ఈ సభలో సిపిఐ(ఎం-ఎల్) రాష్ట్రనాయకులు కా॥ సింహాద్రి రూస్సీ ఈ రెండు పుస్తకాలను పరిచయం చేస్తూ మాట్లాడారు. “పార్వతీపురం కుట్రకేసు పెట్టడానికి ముందే షావుకార్ల దోపిడీ, వడ్డీ దోపిడీకి వ్యతిరేకంగా 15 సం॥ల కాలం గిరిజనోద్యమం సాగింది. ఈ ఉద్యమంపై పాలకవర్గాలు ఎప్పటికప్పుడు నిర్బంధం సాగించారు. వందల, వేలమంది గిరిజనులను మొండింఖల్లు అడవులనుండి వంద కి.మీ. దూరంలోనున్న శ్రీకాకుళం జిల్లా కోర్టు వరకు చాలా కాలం తిప్పారు. వేలాదిమంది గిరిజనులపై వందలాది కేసులను పోలీసులు బనాయించారు. అన్ని కేసుల్లో గిరిజనులు కోర్టుల ఎదుట హాజరయ్యారు. ప్రజాతంత్ర న్యాయవాదులు వారి తరఫున వాదించారు. కాగా, అన్ని కేసుల్లోనూ గిరిజనులు నిర్దోషులుగా కేసుల నుండి బయటపడ్డారు. 1967 అక్టోబర్ 31న ఏజన్సీ గిరిజన సంఘం మహాసభ సందర్భంగా కామ్రేడ్స్ కోరన్న, మంగన్నలను భూస్వామి అయిన మేడిద సత్యం దొంగచాటుగా కాల్పులు సాగించి హత్య చేశాడు. ఈ హత్యకు వ్యతిరేకంగా ఏజన్సీ ప్రాంతం అట్టుడికింది. వందలాది గ్రామాల్లో కోరన్న, మంగన్నల సంస్మరణ సభలు నిర్వహించారు. గిరిజనులను హత్య చేసిన హంతకుల్ని శిక్షించాల్సిన పాలకులు, వారిని వదిలేసి, సంఘటితంగా సాగుతున్న గిరిజనోద్యమంపై దాడులు చేశారు. గ్రామాలలోకి చొరబడి బీభత్సం చేశారు. మహిళలపై అత్యాచారాలు చేశారు. గ్రామాలకు గ్రామాలను తగులబెట్టారు. గ్రామస్తులు నిల్వచేసుకున్న ఆహారధాన్యాలను నాశనం చేశారు. ఇంతటి నిర్బంధాన్ని సాగిస్తూనే మరో ప్రక్కన బూటకపు ఎన్కౌంటర్లలో గిరిజనోద్యమ నాయకులను హత్యగావించారు. ఈ చర్యలతో కూడా పాలకులు ఆగలేదు. నాయకులపైన, ప్రజలపైన మొత్తంగా 140 మందిపై పార్వతీపురం కుట్రకేసు బనాయించారు. ఈ కేసులో పోలీసులు 897 మందిని సాక్షులుగా చూపారు.

ఈ కేసులకు సంబంధించిన పూర్వాపరాలన్నింటినీ ‘సూర్యోదయం కుట్రకాదు’ పుస్తకంలో మిత్రులు చెరుకూరి సత్యన్నారాయణ ప్రచురించారు. కా॥ టి.ఎన్. కన్వీనర్ గా ఏర్పడిన డిఫెన్స్ కమిటీ రాష్ట్రమంతా పర్యటించి గిరిజనోద్యమాన్ని ప్రచారం చేస్తూ, దానిపై పోలీసు దమనకాండను ఖండిస్తూ, డిఫెన్స్ నిధికి విరాళాలు సేకరిస్తూ చేసిన కృషి చరిత్రలో లిఖించదగింది. నాగిరెడ్డి కుట్రకేసు, రామ్ నగర్ కుట్రకేసు, మరియు వివిధ కుట్రకేసుల వివరాలు ఈ పుస్తకంలో ప్రచురించారు.

టి.ఎన్. మెమోరియల్ కమిటీ ఆధ్వర్యంలో ‘ప్రజాసేవలో తరిమెల నాగిరెడ్డి’ అనే పుస్తకాన్ని ఇప్పటికే మూడు ప్రచురణలు ముద్రించారు. టి.ఎన్.కు సన్నిహితంగా వున్న కామ్రేడ్స్ అనేకమంది తమ జ్ఞాపకాలను, అనుభవాలను ఈ పుస్తకంలో వివరించారు.” అని కా॥ రూస్సీ తన ప్రసంగంలో పేర్కొన్నారు.

ఇంకా ఈసభలో పట్టణ కళాసీ సంఘం అధ్యక్షులు బోగాది అప్పలస్వామి, ప్రగతిశీలకార్మికసమాఖ్య నాయకులు దాసరి రమణ, కార్మిక విప్లవసమితి నాయకులు టి.వి. రమణ, రైతుకూలీసంఘం(ఆం.ప్ర) విజయనగరం జిల్లా నాయకులు కా॥ డి.వర్మ, ఏఐఎఫ్ఐటియు (న్యూ) నాయకులు ఎం.గోపాలంలు ఉపన్యసించారు. పార్వతీపురం కుట్ర కేసులో ముద్దాయిలైన ఎన్.అప్పలసూరి, మజ్జిరామ్మూర్తి నాయుడు, ముఖలింగము - వీరు ఆనాటి ఉద్యమ పరిస్థితులు, నిర్బంధం, జైళ్ళలో, బయట కామ్రేడ్స్ ఎదుర్కొన్న కష్టాలను వివరించారు. ఈ సభలో ప్రజా కళాకారుల సమాఖ్య కళాకారులు, బాలకళాకారులు పాడిన విప్లవగీతాలు సభికులలో ఉత్సాహాన్ని నింపాయి. స్ఫూర్తిదాయకంగా జరిగిన ఈసభకు వివిధ ప్రజా,కార్మిక సంఘాల నుండి సుమారు 300మంది హాజరయ్యారు.